

దైవాధీనపు జీవితం

మా బావ వెంకటేశ్వరు జీవితంతో చెమటలు కక్కుతూ పోరాడటం అందరికీ కనిపిస్తుంది. కొందరు జీవితంతో నిశ్శబ్దంగా పోట్లాడతారు. కొందరు జీవితంతో అటాడే చాంపియన్ లాగా కనిపిస్తారు. మరికొందరు ఒడుపుగా వేటాడుతారు. ఇంకా కొందరు నిర్లక్ష్యంగా కూర్చుంటే జీవితమేవచ్చి వనమాలలు వేస్తుంది. (ఇవి నాలుగు కేరట్ల 'పసిడి పలుకులు'. వీటికి కథకూ ఏమీ సంబంధం లేదు.)

మా నాయనమ్మ కూర్చున్న పీటమీదినుండి లేచినట్లు కనబడకుండా పన్నెండు మందికి వంటచేసేది. వంట ఎప్పు డారంభమయిందీ, ఎప్పుడు ముగిసిందీ తెలిసేదే కాదు. మాఅమ్మ వంట ప్రారంభించటానికిముందు, సినిమాలలో టైటిల్స్ మ్యూజిక్ లాగా పెద్దఅర్భాటం మొదలవుతుంది. అయిపోవచ్చే సమయానికి చెడ కయిమాక్స్ గా ఉండి, యమతెంపోలో ట్రంపెటూ, ఓబోలూ, పియానో బాదుకూ చెలరేగుతాయి. అంతాఉండేది అయిదుగురమూ, వోటు తీసుకుంటే అయిదుగురికి అయిదుగురమూ 'ఈపూట వంట ఆలస్యమయింది,' అనే స్థితిలోనేఉంటాం. మేము భోజనాలముందు కూర్చున్నప్పుడు నాకు 'జనగణమన' లీలగా వినిపించి నట్టుంటుంది. (ఇది శుద్ధ డ్రెగ్రెషన్. దీనికూడా కథతో సంబంధం లేదు)

మావెంకటేశ్వరు బావ అతగారి పోలిక—అంటే మాఅమ్మ పోలిక. అతని జీవితంలో టాక్ గ్రౌండు ఎఫెక్ట్స్ కొంచెం మోతాదుమించి ఉంటాయి. తనకున్నది నాలుగెకరాలభూమి, ఆరుగురు పిల్లలూ, ఒక ఎలిమెంటరీ స్కూలూనూ. నాలుగెకరాల భూమి ఒకటే రాబడి గలది; మిగతా రెండూ ఖర్చుపడ్తులే.

ముగ్గురు పిల్లలు పుట్టాక ఇక హాల్ పెట్టమని మా బావకు చెప్పిచూశాను. వింటాడని కొడు—నా తప్పలేకుండా చెప్పానన్న ఆత్మసంతృప్తి కోసం. చెమటో డచ్చటంలో ఆసక్తిగలవాడు భారం తగ్గించే పద్ధతులను తప్పక ఆక్షేపిస్తాడు.

దేన్నయినా ఆక్షేపించవచ్చు. ప్రపంచంలోగల ప్రతి మానవ విశ్వాసానికి వ్యతిరేకంగా మరొక మానవ విశ్వాసం ఉండనేవుంది. సైన్సులోకూడా, విశ్వాసాలు ఇండ్రీయగ్రాహ్యంకన్న కూడా బలీయమైనవి గదా ! (మరికొన్ని పసిడి పలుకులు—కాని కథకు అప్రస్తుతం కావు.)

కాని విశ్వాసాల సమర్థింపు విశ్వసనీయంగా ఉండాలి. (ప. ప. ?) పిల్లలను కనడం ఆపుచెయ్యరాదని నన్ను ఒప్పించడానికి చెప్పిన కారణాలు పరస్పర సంబంధంగలవి కావు. అవి ఇలా ఉన్నాయి.

పిల్లలు కావాలంటే పుడతారుట్రా. వెధవా? దేవుడివ్వాలి. క్షీణేపుణ్యే మర్త్య లోకం విశంతి. మర్త్యలోకం విశంతిగాళ్ళు తన కడుపున (అంటే, ఆరోగ్యం కోల్పోయి, కాలియం డిఫిషన్స్ తో బాధపడే మా అక్క కడుపున) పుట్టుకురావలసి ఉంటే ఆపడం నీ తరమా, నా తరమా? బిడ్డలో అని మొత్తుకునేవాళ్ళకు పుట్టరేం?

ఇక్క రాడపిల్లలూ, ఒక మగపిల్లవాడూ పుట్టారు గదా, ఆడముండల మెజారిటీ ఎక్కువ కాలా? ఇదరు మగపిల్లల తరవాత ఒక ఆడపక్షి పుట్టినా సువ్వన్నట్టు హాల్ పెట్టెయ్యొచ్చు. బాలెన్స్ షీట్ ఫేవర్ బుల్ గా ఉంటుంది. కాని వ్యాపారం నష్టంలో ఉండగా ఎలా ఆపటం?

ఈ గర్భనిరోధ విధానాలున్నాయి చూశావా? అవీ ఖర్చుతో కూడినవే. లెక్కేసి చూశాగా! ఓ విధంగా పిల్లలే చాక. మరోటేమిటంటే, అవి సమ్మకంగా పనిచెయ్యవు. మా వూళ్ళో లక్ష్మీ నారాయణ లేడూ....

అన్ని వాదనలూ విని 'ఆపరేషన్ చేయించుకుంటే?' అన్నాను.

మా బావ నాకేసి కోపంగాచూసి, 'ఇంకా నయం!' అన్నాడు, అంటే ఆయన ఉద్దేశం నా కర్తంకాలేదు. ఆపరేషన్ చేయించుకున్న వాళ్ళు నా ఎరికిన కనీసం అర డజనుమంది ఉన్నారు. వాళ్ళు పెళ్లాలతో నిశ్చింతగా సుఖపడుతున్నారు.

ఇంకోరు చెప్పేది వినకపోవడమేకాకుండా ఇంకోరు విననిది చెప్పడంకూడా మా వెంకటేశ్వర్లు బావకు పరిపాటే.

ఎందుకో చెప్పలేనుగాని, కొందరు సుమతీశతకం పద్యాలు చదివినా ఆలకించ బుద్ధి అవుతుంది; మనకు తెలిసిన విషయాలే చెబుతున్నా అందులో ఏదోకొత్త సత్యం ఉన్నట్టు అనిపిస్తుంది. మరికొందరు ఎంత పనికివచ్చే మాటలు చెప్పినా వినబుది పుట్టదు. లోపం వాళ్ళు చెప్పే తీరులోనో, ఆ చెప్పడం వెనకవుండే మనస్తత్వంలోనో ఉంటుంది దనుకుంటాను.

మాబావ జీవితపోరాటంలో కొండలకు వెంట్రుకలుకట్టే ధోరణి తరచు ప్రద ర్శించేవాడు. కొండలకి వెంట్రుకలు కట్టటమనేది కడుపు నిండినవాళ్ళు చేసేపని. జీవి తంలో జూదమాడటంకూడా ధనికుల వ్యాపకం. మా బావలాటి వాళ్ళకు తగినదికాదు.

ఆయనకున్నది నాలుగెకరాలు. ఆ నాలుగెకరాల్లోనూ పద్నాలుగురకాల పంటలు వేసి రెండుచేతులా వేలకువేలు సంపాదించటానికి పథకాలువేసి కలలు కనడమేగాక, వాటిని వివరంగా అందరికీ చెప్పేవాడు.

'ఒరే, చెరుకువేసే ఎంత లాభమనుకున్నావ్?.... పొరపాటైపోయింది గదరా! దొర పొగాకు వేసివుంటే.... ఒరే, మా వూరి మునసబు అలుడు కడపలో బతాయి తోటలువేసి లాభం చేస్తున్నట్టు గదా....! అన్నట్టు, ఈ అనబిషాహీ ద్రాక్షగురించి నీకేమన్నా తెలుసా!.... కనకాంబరం పూలసంగతి విన్నావా? అరెకరం తోటమీద

రోజుకు ఇరవై రూపాయలొస్తా యంటున్నారే? రోజు కిరవయ్యయితే నెల కెంత యిందీ? పోనీ అందులోనే సహం చూసుకున్నా....అసలు వెయ్యాలిసింది నిమ్మ తోటరా, వారే : ఏడాదికి ఎకరానికి ఎనిమిదివేలు లాభంరాని నిమ్మతోట వొట్టి వెధవ తోటట!....'

ఇదీ వరస. ఒకసారి బంగాళాదుంప, ఒకసారి కాబేజీ లేక కాలీఫ్లవర్, ఒకసారి ఋంగమిరప, ఇదంతా ఏమిట్రా? ఉత్త ఆవాలు చలితే ఎంతలాభమో తెలుసా? చేసేది ఏమీలేదు....వితులు చలు, పంట నల్చుకో. మరోసారి జీడిచూమిళ్ళు.... గవర్నమెంటు సబ్సిడీతో మరీనూ ...

భూమిని కొంచెంకూడా మార్చుకుండా మా బావ ఆ నాలుగెకరాలో అన్ని రకాల పంటలూ పండించాడు—మానసికంగా లక్షలు గడించాడు. అదీ మానసికంగానే మరి—వాస్తవంగా సాధించిన దేమంటే, ఆర్గురు పిల్లలూ, అంతకంతకూ పెరిగి పోతున్న దారిద్ర్యమూనూ.

ఈ పంటల కలలు అలా ఉండగానే, భద్రాచలం ప్రాంతాలోనూ, మంజూరు గాని ప్రాజెక్టుల కిందా కారుచవగ్గా వందలేసి ఎకరాలు కొని కళ్ళు చెదిరే సేద్యం చేశాడు—మానసికంగానే.

కొంతకాల మయాక ప్రాజెక్టులకు సంబంధం లేనిచోట వందలకొద్దీ ఎకరాలు కొనడం గురించి కలలు ప్రారంభించాడు. ఎందుకని అడగండి—ఇళ్ళ స్థలాలుగా అమ్మడానికి. ఈ ప్రక్రియలో మా బావ సంపాదించే లాభం నోటితో గుణించేది కాదు. నేను కాగితంమీద లెక్క వేసిన దాకా వదలేదు. వేసుకో : ఎకరం వెయ్యి చొప్పున కొని గజం రూపాయిన్నర చొప్పున అమ్మితే ఎంతలాభం? మాట వరసకి యాభై ఎకరాలతోనే బిజినెస్ చేశా మనుకో - ఎంతయింది?

'పాటువేసి అమ్మేటప్పుడు రోడ్డుకూ వాటికీ వదలాలి గామాలుగా?' అన్నాను.

మా బావ పళ్ళు బిగబట్టి, మూతితో అయిష్టాన్ని సూచించే చప్పుళ్ళు చేస్తూ 'అదంతా వదలినాకనే మనం గజం రూపాయిన్నర చొప్పున గిట్టేట అమ్మామను కుంటే పోలా? నిక్షేపమంటి ఇళ్ళస్థలాలు గజం రూపాయిన్నర కెవడా ఇస్తాడూ? రెండున్నర అంటే ఎగరేసుకు పోరుట్రా?....లెక్క ఎంతొచ్చిందీ?' అన్నాడు బావ.

'గజం రూపాయిచేసుకో, బావా. ఎకరం నాలుగువేలా ఎనిమిదొందల నల్ల బై, యాభై ఎకరాలకు—?'

'ఛీ.ఛీ! అప్రాచ్యుడా! మన లాభమంతా దిగలాగేస్తున్నావు.' అన్నాడు బావ.

'కాస్త తక్కువ అంచనాలోనే ఉంటే మంచిది, బావా.'

'సరే పోని, రెండుగా ఎకరంమీద అయిదువేలు వస్తుందనుకో—చచ్చుధర—అయినా మనలో మనం అనుకోవటాని కేం? యాభై ఎకరాలూ యాభై అయిదువేలు. అంటే రెండున్నర లక్షలు. ఇంతేనా?'

బావకు నీరసం పుట్టింది.

‘ఎక్కడన్నరకూడా ఎక్కడిది? యాభై ఎకరాలు ఊరికే రాదుగా? ఎకరం రెండు వేల చొప్పున ఒకలక్ష పోనేపోయే.’

‘ఇంకా నయంరోయ్! ఎకరం రెండువేలే! వెయ్యేగదా అనుకున్నాం? పై అర లక్ష పోయిందా. అంటే దిగుబాటు రెండు లక్ష లయిందా?....మనం మరీ తక్కువ కమ్ముతున్నా మన్నమాటే. ఈపాటి బిజినెస్మీద సునాయాసంగా అయిదారు లక్షలు వచ్చేస్తాయి. తెలుసా?’

నాకు తెలీ దన్నాను. బావ నా అజ్ఞానానికి జాలిపడ్డాడు. ఆయన అమాయకత్వానికి నేను దడుచుకున్నాను.

మా బావ కలల ఆర్భాటం గురించి పూ రి దండకం చదవటం నాకిష్టంలేదు. (గ్రంథ విస్తర భీతి) ఒకవేళ చదవదలిచినా నాకు ఆయన బుర్రలోఉన్న ఆలోచన లన్నీ తెలుసుననుకోను. అంచేత నాకు తెలిసినవాటిలో కొన్ని మాత్రమే చెప్పాను. (అన్నీ చెప్పానులెండి. కాని జిడు పట్టించానని ఎలా బుప్పుకోను? కొందరు మహా రచయితలు వాళ్ళకు తెలిసిందంతే రాసేస్తారు. నాబోటివాడు తెలిసిందానికన్న ఒక్క పినరు హెచ్చే రాసినా సమ్రతగా ఉండటం మంచిదిగదా.)

ఉద్యోగం విషయం అడక్కండి. ఎలిమెంటరీ స్కూలు. అందులోనూ పల్లెటూరు. స్కూలుమీద వచ్చే ఆదాయం ముడుపులకు చాలదు.

సంతానయోగం బాగా ఉన్నందున ఎవరూ ఏ పూటా సరిగా తినేవాళ్ళు కారని నా అనుమానం. ఏ పిల్ల ఒంటినా చిరగని బట్టలు నేను చూశేదు. నేను చూడనప్పుడు వాళ్ళు మంచి బట్టలే కట్టుకునే వాళ్ళనుకుంటే నాకు తృప్తిగానే ఉంటుందిగని, అనుకోవటం చాతకావటంలేదు.

మా సుందక్క కాపరానికి నేను చెయ్యగలిగిందేమీ కనిపించలేదు. ఏ పండ గనో వంకపెట్టి వాళ్ళందర్నీ పిలుచుకొచ్చి, ఓ వారం రోజులుంచుకుని, ఓపికమటుకు బట్టలూ అవీ పెట్టి పంపించడంతప్ప.

మాబావకి బ సీజీవితం దాగుండేదికాదు. మా అక్క వారం పదిరోజులు చాకిరీ తప్పిందని సంతోషించేదే గాని, ఆవిడకూ బ సీజీవితం అంతనచ్చదు. పిల్లలు మాత్రం మాఇంటో ఉన్నన్నాళ్ళూ స్వర్గంలో ఉన్నట్టే ఉండేవాళ్ళు. తిరిగి ఇంటికి బయలుదేరేటప్పుడు పెద్దపిల్లలు బిక్కమొహాలు వేసేవాళ్ళు.

అందరికన్నా గోపాలం మరీ బిక్కమొహం వేసి. ‘అప్పుడేనా? నేను రెండు రోజులుండి వస్తా....అసలు రానే రాను. మాచయ్యగారింటోనే ఉండిపోతా,’ అని దళలవారీగా తన అసమ్మతిని పెంచుకపోయేవాడు. చివరకు అందరితోబాటు వాడూ వెళ్ళేవాడు.

మా బావ ఆపరేషన్ చేసుకోమన్నప్పుడు మగపిల్లల మెజారిటీ కోసం నిరాకరించాడన్నా నేమోకాదూ? అది సాధ్యపడింది కాదు. ఇద్దరాడపిల్లల తరవాత గోపాలం పుట్టాడు. వాడితరవాత మళ్ళీ ఇద్దరాడపిల్లలు పుట్టి, ఆరోవాడు మగపిల్లవాడు పుట్టాడు. బడ్డెటు లోటు రెట్టినపయింది.

ఆడపిల్లల్ని గురించి నేను చేయగలదేమీ లేదు. చట్టాన్ని ధిక్కరించి వాళ్ళను చిన్నతనంలోనే మా బావ ఎవరికో ముడి పెట్టేసాడు. పెద్దదాన్నీ, రెండోదాన్నీ, అలాగే పదేళ్లు దాటకుండా ముడిపెట్టేసి గుళ్ళోపెళ్ళి, గుట్టుచప్పుడు కాకుండాచేశాడు. పెద్దదాని పెళ్ళికి పిలవొచ్చినప్పుడు నాకు శై త్యభారంగా ఉంది.

‘ఇంత జబ్బుతో నువ్వు పిల్లల్నేసుకుని ఏం బయలుదేరతావుగాని. చదివింపు లేవే నా ఉంటే ఇప్పుడే నా మొహాన పారెయ్యి. ఆ పురోహితుడిచేత నీ పేరు చెప్పిస్తాను’ అన్నాడు బావ. (‘ఇంత జబ్బుతో’ అనే ఓవేళ బావ అన్నాడేమో. నాకు ‘జబ్బు’ అన్నట్టుగానే వినిపించింది. అందుచేత చిత్రగుప్తుడు నన్ను క్షమించుగాక!)

ఓ యాభై చేతిలోపెట్టి పంపాను. దాంతోనే బావ పెళ్ళిఖర్చు గడిపేశాడా అని నా అనుమానం.

రెండోపిల్ల పెళ్ళికి పిలవడానికి వచ్చినప్పుడు, ‘ఒరే, నువ్వు పెద్దదాని పెళ్ళికి రాలేదు. ద్వితీయవిఘ్నం చేస్తావా ఏం?’ అన్నాడు. కావాలనే అన్నాడో, మాట వరిసగా అన్నాడో నాకైతే తెలీదు.

‘ఎందుకు చేస్తాను బావా?’ అన్నాను. పెళ్ళికి వెళ్ళలేదు. ఈసారి నూరు రూపాయ లిచ్చాను.

అసలు సంగతేమిటంటే, అందరికీ ఆడపిల్లలు బరువైతే మా బావ వాళ్ళ బరువును చాలా అవలీలగా దించేసుకునే తెలివితేటలు ప్రదర్శించాడు.

శాని గోపాలంగాడి భారం మహా మోస్తున్నట్టు కనబడ్డాడు. రెండోపిల్ల పెళ్ళికిముందే వాడిమీద దాడి ప్రారంభించాడు.

‘వాడిమీద ఎన్నో ఆశలు పెట్టుకున్నాను. వెధవ నన్ను దగా చేసేట్టున్నాడు. అసలు వాడో అయిదేళ్ళు ముందు పుట్టాలిసింది. అయిదేళ్ళాలస్యంగా పుట్టాడు. నా చేతి కక్కరకు రావటం అయిదేళ్లు ఆలస్య మవుతుందా. కొదా? మొదటి సంతానంగా అమోరిస్తే నాకు సంసారభారం అయిదేళ్లు తగ్గేదిగదా. మాట్లాడవేం?’

‘ఏం మాట్లాడను, బావా? మొదటి సంతానం అంత చురుగ్గా ఉండరంటారు.’

‘ఏడిసినట్టుంది : ఏడిచి మొహం కడుక్కున్నట్టుంది. నేను మొట్టమొదటి సంతానమే !’

“అంచేతే”.... అనబోయి మానేశాను.

‘వీడు మూడో సంతానమై ఏం అఘోరిస్తున్నాడంటావు? లెక్కలు సున్నా! అన్నీ సున్నాయే! ఈక్షణం చదివింది మరుక్షణం మరిచిపోతాడు.’

‘కొంచెం మతిమరుపేమో?’

‘వెధవకి సినిమాపాటలన్నీ గ్యాపకం ఉంటాయే? మతిమరుపుకాదు. చూయ రోగం. చూస్తాను. చూస్తాను. గొడవెనుక పంపిస్తాను.’

మా బావను చూసే జాలేసింది. బడిపంతులుకొడుకు చదువులో బండ అంటే కొంచెం పరువు తక్కువేమరి! కొడుక్కు చెప్పలేని చదువు ఊళ్ళో పిల్లల కేం చెబుతాడంటారు నలుగురూ. కాని బావ మాటలో నాకాతే నమ్మకం కుదరలేదు. గోపాలాన్ని చూస్తూనే ఉన్నానుగదా. వాడు కాస్త పరధ్యానం మనిషేమోగాని. బండ అన్న అనుమానం నా కెన్నడూ కలగలేదు.

‘ఈసారి శలవులకు వాణి పంపించు వాడి గొడవేమిటో కాస్త నేనుకూడా చూస్తాను’ అన్నాను.

గోపాలం ఒంటరిగా మొదటిసారి మా ఇంటి కొచ్చేటప్పటికి వాడికి ఏదో ఏడనుకుంటాను. అంతకుముందే మా పెదపిల్లకు సంగీతపాఠాలు మొదలుపెట్టించాం. మా శకుంతల వాడిడుదే. వాడికన్న నల్లబ్బె రోజులో ఎంతో చిన్న. ఇద్దరికీ ఈసారి భలే దోస్తీ కలిసింది.

‘బావ సినిమా పాటలు భలే పాడుతాడు నన్నా. అచ్చు నాగయ్యలేనే పాడ తాడు’ అన్నది శకుంతల నాతో.

పాడమనటం వ్యవధిగా గోపాలం పాడాడు. వాడి గొంతు, పాడేటప్పుడు, చాలా శ్రావ్యంగా ఉంది. మా అక్కయ్య చిన్నతనంలో తుంగల చలపతి పాటలూ, రామనాథశాస్త్రి పాటలూ ఒకటిగా పాడేదని నాకు గుర్తుకొచ్చింది. ఇంకేం? గోపాలానికి తల్లి నుంచి పాట అబ్బింది.

సంగీతం మేస్తరు వచ్చి మా అమ్మాయికి పాఠం చెప్పేటప్పుడు గోపాలం దరిదాపులోనే వుండి, దాని పాఠాలన్నీ తానుకూడా ఒప్పజెప్పేవాడు.

నా కనిపించింది - సంగీతం చెప్పిస్తే గోపాలానికి బాగా వస్తుందేమో! వాడు కూడా వాళ్ళ నాన్నలేనే ఎలిమెంటరీ స్కూలు నడపాలని ఎక్కడుంది?

‘ఇక్కడే ఉండి చదువుతోబాటు సంగీతంకూడా నేర్చుకుంటా వేమిటా?’ అని అడిగితే, గోపాలం కళ్ళెగరేసి, ‘ఓ!’ అన్నాడు.

కాని మా బావ ‘చచ్చినా ఆ ఏర్పాటుకు ఒప్పుకో’ నన్నాడు.

‘వాడికున్న తెగులే సంగీతమైతే, దాన్ని పెంచుతా నంటావేమిటి? ఆ సంగీ తం పోయినాడు నాడికి చదువొస్తుంది. పుస్తకం ముందేసుకుని కూనిరాగాలు తీస్తాడు కుంక! పుస్తకం ఏం ఒంటబట్టుతుంది?’ అన్నాడు బావ.

‘సరే నీ యిష్టం’ అన్నాను.

గోపాలం ఆ వేసవికి మా ఇంటికి మళ్ళీ వచ్చాడు. ఈసారి మా శకుంతల కృతులు పాడేస్తున్నది. మా ఇంట్లో రేడియోకూడా ఏర్పాటయింది.

మా శకుంతల అ సమానమూ రేడియోలో హిందీ సినిమా పాటలు వినేది. దానికి—సహజంగా—తాను నేర్చుకునే కృతులకన్న హిందీ సినిమా పాటలే బాగుం డేవి. ('సహజంగా' అంటే నా మనస్తత్వాన్నిబట్టి అని అర్థం. నాకు తెలిసినంత వరకూ ఈ మాటను అందరూ ఈ అర్థంతోనే వాడతారు).

కొదిరోజుల పాటు గోపాలంకూడా సినిమా పాటలువిని ఆనందించాడు. ఆనం దించటమే కాదు, రెండుమూడుసార్లు విన్నపాటలను తిరిగిపాడేశాడు. మా శకుంతల ఆశ్చర్యం వర నాతీతం

'మీ ఇంట్లో రేడియో ఉందా? నువ్వీ పాటలు చాలా వందలసార్లు విన్నావు కదూ!' అని అది అమాయికంగా గోపాలాన్నడిగింది. వాడు లేదంటే నమ్మలేదు.

అంతకంటే చిత్రమేమంటే రెండుమూడువారాలు గడిచాక గోపాలం శాస్త్రీయ సంగీతంముందు సినిమా పాటలేవీ ఆగవని ఖచ్చితంగా శకుంతలతో చెప్పేశాడు. మా పిల్ల పాడే కృతులు వాడికి కంతతా వచ్చేశాయి.

'అబద్దం కాదు. చెక్కూ. నువు నేర్చుకునే కృతులకన్న ఈ సినిమా పాట లేం గొప్ప?' అన్నాడు గోపాలం. ('శకుంతల'కు అప్రభంశ రూపం 'చెక్కూ'. అటువంటి అప్రభంశాలు పాషను.)

ఇక్కడ ఒక్క విషయం ఒప్పేసుకో నివ్వండి, గోపాలం అన్నమాట నాకు వేదవాక్యమే. సంగీతంలో నా కుంటూ వచ్చిన అంతంత మాత్రపు అభిరుచిని సరైన దారిలో పెట్టింది. ఈ ఒక్క విషయంలోనూ వాడు నాకు గురువు. ఈ సినిమాపాటలు పుబ్బలో పుట్టి మఖలో మాడిపోతూంటే కృతులు శతాబ్దాల తరబడి ఎందుకు బతికి ఉన్నాయో నాకు తెలిసేటట్టు చేసినవాడు గోపాలం.

వాడు సంగీత విద్వాంసుడు కాకూడదని నిర్ణయించిన వాడి తండ్రిగురించి నా అభిప్రాయం అడక్కండి — నాకన్న పెద్దవాడు.

తిరిగి స్కూళ్ళు తెరిచేసమయానికి మాబావ వాణ్ణి తీసుకుపోవటానికి వచ్చి నప్పుడు నేను మళ్ళీ వాడి సంగీతంగురించి ప్రస్తావించి చూశాను.

మా బావ ఔరంగజేబులే సంగీతం అనగానే శివమెత్తిపోయాడు.

'బంగారం పారేసుకుంటున్నావు, బావా!' అన్నాను.

"ఆ కాకి బంగారం నాకొద్దు. నాకసలే వాడంటే మండిపోతున్నది నన్ను మరింత రెచ్చగొట్టకు. నీ మేనల్లిడిలో నీ కంత నమ్మకం ఉంటే ఒక పని చెయ్యి. వాడెట్లాగూ నాకక్కరకురాడు. నువువాణ్ణి నీ ఇచ్చానుసారం పాడుచేసుకో. నీ కూతు ర్నిచ్చి పెళ్ళిచెయ్యి. ఇల్లరికం ఉంచుకు తిండిపెట్టు. కట్నం ఇచ్చేదేదో ఇప్పుడే నా మొహాన పారెయ్యి,' అన్నాడు బావ.

నాకు పెద్ద ఎసరే పెట్టాడు. తప్పించుకోవటానికి ఒకదానికొకటి అతక్కుండా కారణాలు దొర్లించేశాను. (నీవు నేర్పిన విద్యయే నీరజాక్ష !)

ఒకటేమిటంటే, శకుంతలను గోపాలానికినే వరహీనమవుతుంది. మా బావ తన కూతుళ్ళకు చేసినట్టే నేనుకూడా ఏడాది లోపుగా పెళ్ళిచేస్తే, ఆ పెళ్ళికూతురి పక్కన ఆ పెళ్ళికొడుకును చూసి అంతా నవ్వుతారు. అదీగాక మేనరికాలు చెయ్యటం చాలాతప్ప. పెట్టుకున్న వరసల ప్రకారం బావామరదళ్ళే అయినా, ర క సంబంధాన్ని బట్టి అన్నాచెల్లెళ్ళే. అటువంటి వాళ్ళమధ్య పెళ్ళిళ్ళు ఎంతమాత్రమూ కూడవు. మరోటేమిటంటే, రేపు నేను వాణ్ణి గొప్ప సంగీత విద్వాంసుణ్ణిచేసి, వాడు రెండుచేతులా వందలూ, వేలూ సంపాదిస్తుంటే బావ ఈ మాటమీద ఉండడు. నా కొడుక్కు ఇల్లరికం ఉండే ఖర్చుమీ టంటాడు.

మాబావ పెద్దగానవ్వి, 'ఎందుకింత ఉపన్యాసం? వాడు సంగీతంనేర్చి బిచ్చం కూడా ఎత్తుకోలేడని నీకూ తెలుసు. ఆ మాట అఘోరించరాదూ?' అన్నాడు.

ఆ తరవాత కొద్దిరోజులకే గోపాలం వ్యవహారం నా చెయ్యి, మా బావ చెయ్యి కూడా దాటిపోయింది. గోపాలం ఫస్టు ఫారం అందరికన్నా పెద్ద రాంకులో తప్పాట్ట. మా బావ వాణ్ణి స్పృహతప్పి పోయేట్టు కొట్టాట. గోపాలం ఎవరితోనూ చెప్పకుండా ఎక్కడికో లేచిపోయాట.

'నేను నాన్న కన్న ఎక్కువ సంపాదించినదాకా ఉత్తరంకూడా రాయను' అని ఆ పన్నెండేళ్ళ వెధవ కార్డు రాసినదాకా అక్కయ్య అన్నంకూడా తినకుండా ఏడుస్తూ కూర్చుందిట.

గోపాలం ఇంటికి రాలేదన్న మాటేగాని వాడి సంగతులు అప్పుడప్పుడూ తెలుస్తూనే ఉన్నాయి. వా డేదో నాటక సమాజంలో చేరాడని విన్నాను. ఆ నాటక సమాజంలో చేరి వాడుచేసిన ఘనకార్యం హోటలునుంచి టిఫిను తీసుకురావటమూ, అడవాచాకిరీ చెయ్యటమూ మాత్రమేనని తరవాత తెలిసిందనుకోండి. వాడు ఎంగిలి పళ్ళాలు కడిగినా నాకేమీ నామోషీలేదు. అంత చిన్నతనంలో వాణ్ణి వాడు పోషించు కోగలిగి నందుకు సంతోషించాను.

ఈ దేశంలో కాక మరే దేశంలోనైనా వాడి వంటి కుర్రాడికి మంచి అవకాశాలుండేవేమోనని అనుమానం నన్ను వదలలేదు, ఏమో? నాకు మటు కేం తెలుసు? ఇంతకన్న కూడా బడుగు దేశాలుండవచ్చు! అక్కడి కుర్రాళ్ళ జీవితం ఇంతకన్న కూడా దైవాధీనం కావచ్చు.

అయిదారేళ్ళ క్రితం మా గోపాలం మద్రాసు చేరినట్టు తెలిసింది. సినిమా ఛాన్సుల కోసం చూస్తున్నాడని ఎవరో చూచాయగా అన్నారు.

మా అమ్మాయి కాలేజీలో చేరుతూనే సంగీతం మానేసింది. నేర్చుకున్నంత వరకూ బాగానే పాడుతుంది.

ఒకనా డది రేడియో వింటూ, “ఆ గొంతు బావదలే ఉంది” అన్నది. ఏదో పాటల నాటకం. నాటకం చివర చెప్పిన పేరలో వి. గోపాలరావు అనే పేరుకూడా ఉంది. మా మేనలుడే అయిండాలి. నేను గొంతు ఏమాత్రమూ గుర్తించలేదు. కాని మా శకుంతల గుర్తించింది.

ఆ తరవాత అప్పుడప్పుడూ మద్రాసు రేడియో కేంద్రం పాటల నాటకాల్లో వాడిగొంతు వింటూ వచ్చాం.

రెండేళ్ళక్రితం మా శకుంతల పెళ్ళి అయినప్పుడు గోపాలం ఆకాశం నుంచి ఊడిపడటంగా దిగాడు. మనిషి పూర్తిగా మారిపోయాడు.

రేడియోలో వాడు పాడినప్పుడల్లా విధిగా వింటున్నామని చెప్పాం. (మేం విన్నది మొత్తం మూడుసార్లే. కాని అలా అంటే వాడు సంతోషిస్తాడని!)

“అవునుగాని, గోపాలం, శాస్త్రీయసంగీతం సాధన చేశావా?” అన్నాను.

“ఎందుకొచ్చిన శాస్త్రీయ సంగీతంలే మామయ్యా? ఎవడి క్కావాలది?”

“ఇంతకూ నీవు మద్రాసులో ఏంచేస్తున్నావు? ఎట్లా గడుస్తున్నది” అన్నాను.

“ఒక మ్యూజిక్ డైరెక్టరు దగ్గర అసిస్టెంటుగా పనిచేస్తున్నాను. ఎప్పుడన్నా రేడియోవాళ్ళు పిలుస్తారు. ఫరవాలేదు. ఒకటి రెండు డబ్బింగు ఫిక్చర్ల చానున తగిలింది. కాస్త డబ్బు బాంకులో వేసుకున్నానుకూడా.” అన్నాడు గోపాలం.

డబ్బు బాంకులో వేసుకున్నానంటే రెండొందలో, మూడొందలో అనుకున్నాను. కాని కిందతేడు గోపాలం చేసిన ఫీట్లు తెలియవచ్చాయి. పట్నానికి పది హేనుమైళ్ళ దూరంలో గోపాలమూ, ఇంకోడూ కలిసి ఆరెకరాలు కొని, ప్లాట్లు వేసి ఇళ్ళస్థలాలకింద అమ్మి, చెరొక యాభైవేలూ చేసుకున్నారట. చెరో వెయ్యిగజాలు తమ సొంతానికి ఉంచుకున్నారట. అక్కడికి అయిదారు మైళ్ళ దూరాన గోపాలం పదెకరాలుకొని, బావి తవ్వించి, పంపుసెట్టు పెట్టి, సమస్తమైన కూరలూ పువ్వులూ పండించి, నెలకో అయిదారు వందలు సంపాదిస్తున్నాడు. వాడికి పెళ్ళిఅయింది. ఒక ఆడపిల్లకూడానూ. తన సొంత సలంలోనే మంచి ఇల్లూ, తోటా ఏర్పాటు చేసుకున్నాడు. ఇప్పుడు సినిమా గొడవ లేమిలేవు. ఇటీవలేనే తాంబరానికి మూడుమైళ్ళ దూరాన మరో పదెకరాలుకొని, ఇళ్ళస్థలాలుగా అమ్ముతున్నాడని తెలిసింది. మహాబలి పురం వెళ్ళేదారిలో కూడా ఏవో స్థలా లమ్ముతున్నారనీ, అందులో వాడికో భాగం ఉందనీ వింటున్నా. కనక. అయ్యా—దైవాధీనపు జీవితం!

ముద్రణ : ?

ప్రచురణ : పెళ్ళిచెయ్యకుండాచూడు కథల సంపుటిలో
యం. శేషాచలం అండ్ కో, సికింద్రాబాదు.

నవంబరు, 1968.